

23 ta' Ottubru, 1987

**Imhallfin: -**

**S.T.O. Hugh Harding B.A., LL.D., F.S.A., F.R.Hist.S. -  
President**

**Onor. Joseph A. Herrera B1.Can., Lic.Can., LL.D.**

**Onor. Carmelo A. Agius B.A., LL.D.**

Andrew Bezzina

*versus*

Joseph Felice

**Senserija - Skrittura - Falsifikazzjoni ta'**

*L-attur fittex u rebah senserija. Il-Qorti ta' l-Appell ikkonfermat is-sentenza ta' l-ewwel Qorti fis-sens ukoll li çahdet l-eççeżżjoni li l-firem fl-iskrittura esebta ma kinux genwini.*

**Il-Qorti: -**

Rat l-att taċ-ċitazzjoni pprezentata fl-Onorabbli Qorti tal-Kummerċ li bih l-attur, wara li ppremetta li bi skrittura tat-28 ta' Frar, 1979 (Dok. A) il-konvenut obbliga ruħu illi jhallas lill-attur is-somma ta' elfejn lira (Lm2000) jekk l-istess konvenut ibigh u jittrasferixxi biċċa art il-Mosta proprjetà tiegħu permezz ta' l-attur; u billi b'kuntratt in atti Nutar Tonio Spiteri tat-2 ta' Ottubru, 1979 (Dok. B) il-konvenut biegh dina l-art u ċjoè porzjoni ta' art fabbrikabbli, msejja "tal-Pont" sive "ta' Santa Margerita" fil-kuntrada omonima, limiti tal-Mosta, tal-kejl superficjali ta' ċirka hames itmiem (5T) u peress li l-istess konvenut biegh dina l-art bl-opera u xogħol ta' l-attur kif jiġi ppruvat ahjar waqt it-trattazzjoni tal-kawża; u billi l-konvenut qiegħed issa jirrifjuta li jhallas lill-attur is-somma li obbliga ruħu li jhallas għal xogħlu fl-ammont ta' Lm2000 kif stipulat fl-iskrittura hawn annessa Dokument "A", talab li l-konvenut: (1) jiġi kkundannat iħallas lill-attur is-somma ta' elfejn lira (Lm2000) għal servigi minnu rezi fil-bejgħ ta' l-art fuq imsemmija li tagħhom il-konvenut obbliga ruħu li jikkompensah bil-pagament ta' l-imsemmija somma kif skond l-annessa skrittura mmarkata Dokument "A"; bl-ispejjeż inklużi dawk ta' l-ittra ufficjali tas-7 ta' Novembru, 1979 u bl-imghax kummerċjali mid-data tal-kuntratt u ċjoè mit-2 ta' Ottubru, 1979;

Rat in-nota ta' eċċezzjonijiet tal-konvenut li biha eċċepixxa;

(1) li l-iskrittura esebita mill-attur hi falza, u l-ftehim hemm riportat qatt ma sar, lanqas verbalment;

(2) li kien sar verament ftehim bil-miktub dwar senserija, bejn il-konvenut min-naħa 'l waħda, u l-attur u sensal ieħor, illum mejjet, min-naħa l-oħra, imma l-kondizzjonijiet hemm

magħmula ma sehhux;

(3) illi anke l-veru ftehim sussegwentement gie varjat minhabba tibdil fiċ-ċirkostanzi, u jekk l-attur għandu xi drfitt dan hu limitat għall-ammont ta' Lm200 (mitejn lira);

Salvi eċċezzjonijiet oħra;

Rat is-sentenza mogħtija mill-Onorabbli Qorti tal-Kummerċ fil-25 ta' Ottubru, 1985 li biha dik il-Qorti, prevja ċ-ċaħda ta' l-eċċezzjonijiet tal-konvenut, laqgħet it-talba ta' l-attur kif dedotta fiċ-ċitazzjoni, l-ispejjeż kollha jithallsu mill-konvenut wara li kkunsidrat:

Illi l-attur qed jitlob il-kundanna tal-konvenut għall-hlas ta' Lm2000 għal serviġi rezi minnu fil-bejgħ ta' art u dan a bażi ta' l-iskrittura Dok. A a folio 4. Min-naħa tiegħu l-konvenut qed jiċhad li hu ffirma l-istess skrittura. Illi l-Periti fuq indikati, wara li investigaw il-kwistjonijiet involuti fil-kawża, waslu għall-konkluzjoni li:

(1) Illi mill-eżami u studju tekniku magħmul tal-firma bil-kliem "Joseph Felice" li tidher fuq in-naħa tax-xellug fil-qiegħ ta' l-iskrittura tat-28 ta' Frar, 1979 (Dok. "A") jirriżulta din il-firma ma giex iffalsifikata jew trasportata fuq din l-iskrittura minn dokument jew firma oħra, iżda hija firma awtentika tal-konvenut;

(2) Illi indipendentement mill-premess jirriżulta sodisfaċentement mill-provi li hija aktar verosimili u attendibbili l-verżjoni tal-fatti kif mogħtija mill-attur li għandu jiġi emnut meta sostna li l-konvenut kien għamel il-firma tiegħu fuq l-

imsemmija skrittura fil-presenza tiegħu u ta' Joseph Saliba;

(3) Konsegwentement il-konvenut għandu jiġi kkundannat li jhallas lill-attur is-somma ta' Lm2000 (elfejn lira Maltija) skond kif hemm stipulat fl-imsemmija skrittura;

Illi l-konsulent legali tal-konvenut ikkritika dawn il-konkluzjonijiet permezz ta' nota ta' osservazzjonijiet li tinsab riepilogata hekk:

(1) l-oneru tal-provi hu fuq min jallega;

(2) l-attur allega ftehim ibbażat fuq l-iskrittura li esebixxa;

(3) Billi din ma kinitx awtentika u l-konvenut iddikjara li l-firma tiegħu fuqha hi falza, ma hemmx presunzjoni ta' awtentiċità (art. 634 u 635 Kodiċi Proċedura) u għalhekk l-attur ma setax uża din l-iskrittura bħala prova tal-ftehim qabel ma jipprova l-awtentiċità tagħha;

(4) Kemm il-perizja teknika, kif ukoll dik ibbażata fuq ix-xhieda, ihallu wisq dubju biex jista' jingħad li l-*onus probandi* inkombenti fuq l-attur gie sodisfatt;

Illi jidher ċar li l-ewwel tliet sottomissjonijiet imsemmija huma korretti. Hu veru wkoll li hemm konflitt serju bejn ix-xhieda ta' l-attur u tal-konvenut dwar l-awtentiċità ta' l-imsemmija skrittura. Infatti, fil-waqt li l-attur xehed li din l-iskrittura giet iffirmata mill-konvenut (li wkoll kiteb il-kelma "five" fil-hames vers – ċirkostanza li tidher li giet injorata mill-Periti) fil-presenza tiegħu, il-konvenut jiċhad li qatt iffirma dik l-iskrittura u saret l-allegazzjoni li jew giet iffalsifikata u miktuba

minn persuna oħra jew giet ttrasportata fuq dak id-dokument minn firma ġenwina tal-konvenut magħmula fuq dokument ieħor;

Illi l-Perit Legali bl-assistenza tal-Perit Kalligrafu eżaminaw sewwa din l-allegazzjoni u in bażi ta' l-istudju u l-eżami tekniku li għamlu tal-firma sospetta u l-konfront magħmul rigward forma, qies, struttura, formazzjoni ta' l-ittri u fatturi oħra li ġew dettaljatament indikati fir-rapport bejn il-firma sospetta u l-firem ġenwini tal-konvenut, l-istess periti kkonkludew li fil-fehma kkonsiderata tagħhom il-firma fuq l-iskrittura (Dok. A) tat-28 ta' Frar, 1979 ma gietx iffalsifikata jew trasportata minn dokument jew firma oħra iżda hija firma awtentika tal-konvenut. L-istess periti mbagħad, fuq bażi ta' attendibilità u verosimiljanzi għażlu l-verzjoni li ta l-attur bħala dik aktar kredibbli;

Illi affaċċjat b'din il-prova li rnexxielu jagħmel l-attur permezz tal-Periti msemmija huwa sempliċement għażel li jissottometti nota ta' osservazzjonijiet u kritika għar-rapport peritali. La għamel użu mid-dritt li tagħtih il-liġi li jeskuti l-periti u lanqas talab li jiġu nnominati periti addizzjonali dwar l-aspett kalligrafu;

Illi huwa veru li skond l-artikolu 681 tal-Kodici ta' Organizzazzjoni u Proċedura Ċivili, il-Qorti mhix marbuta li taċċetta l-konklużjonijiet tar-rapport tal-periti kontra l-konvinzjoni tagħha nfisha, però f'dan il-każ il-Qorti thoss li ma tistax ma taqbilx mal-konklużjonijiet tal-Periti għax ir-raġunamenti assennati u eżawrjenti tagħhom huma biżżejjed konvinċenti;

Mill-banda l-oħra, il-kritika li sottometta l-konvenut għar-rapport peritali u l-istrateġemma li adopera meta ppreżenta skrittura dikjaratament falza (a folio 111 tal-proċess) li tixbah sewwa lid-Dok. A biex jipprova jxejjen il-konklużjoni tal-perit kalligrafu, ma wasslux biex ibiddu l-konvinciment tal-Qorti dwar il-fondatezza tal-konklużjonijiet peritali;

Illi l-Qorti, wara li vvaljat iċ-ċirkostanzi kollha, hi tal-fehma li l-provi huma biżżejjed konvincenti biex jikkrejaw fl-Imħallef sedenti dik iċ-ċertezza morali (bbażata fuq il-preponderanza tal-probabilitajiet) li l-attur irnexxielu jissostanzja t-talba tiegħu u dan għar-raġunijiet indikati fir-relazzjoni peritali li qegħdin jigu addottati;

Rat in-nota ta' l-appell tal-konvenut Joseph Felice ppreżentata fl-1 ta' Novembru, 1985;

Rat il-petizzjoni ta' l-appell ta' l-istess Joseph Felice ppreżentata fid-19 ta' Novembru, 1985, li biha għar-raġunijiet hemm sottomessi talab li din il-Qorti tirrevoka s-sentenza mogħtija mill-Qorti tal-Kummerċ fil-25 ta' Ottubru, 1985, u ċjoè tiddecidi billi tiċhad it-talba ta' l-attur, bl-ispejjeż taż-żewġ istanzi kontra tiegħu;

Rat ir-risposta ta' l-appell ta' l-attur ippreżentata fil-5 ta' Dicembru, 1985;

Rat l-atti l-oħra rilevanti u opportuni;

Ittrattat l-appell;

Ikkunsidrat:

Il-fatti li taw lok għal dan l-appell jistgħu jiġu kompendjati b'dan il-mod. L-attur qiegħed jippretendi li l-konvenut għandu jhallsu s-somma ta' elfejn lira Maltija (Lm2000) bħala senserija in konnessjoni ma' bejgħ ta' biċċa art il-Mosta u dana a bażi ta' dokument iddatat 28 ta' Frar, 1979 (Dok. A a fol. 4 tal-proċess) u ffirmat mill-konvenut. Min-naħa tiegħu l-konvenut qiegħed jiċhad li qatt iffirma l-imsemmi dokument jew li ntrabat li jhallas l-imsemmija somma. L-ewwel Qorti nnominat espert kalligrafu kif ukoll perit legali u dawn ikkonkludew li l-firma tal-konvenut fuq l-imsemmi dokument la għet iffalsifikata u lanqas trasportata iżda hija firma awtentika tiegħu u illi, apparti minn dana, il-verżjoni tal-fatti mogħtija mill-attur li l-konvenut kien għamel il-firma tiegħu fuq l-imsemmi dokument kienet iżjed verosimili u attendibbli minn dak tal-konvenut. L-ewwel Qorti abraċċat din il-konklużjoni;

Il-konvenut issa qiegħed jappella u qiegħed jissottometti li l-ewwel Qorti injorat l-kritika li hu għamel dwar in-nuqqasijiet li hemm fl-imsemmija perizja billi qalet li l-konvenut għażel biss li jagħmel nota ta' kritika u ma eskutiex il-periti u lanqas talab periti addizzjonali. L-għażla ta' mezz flok ieħor – ikompli jissottometti l-appellant – ma tista' qatt tittieħed bħala xi ammissjoni tal-pretensjonijiet tal-parti l-oħra jew qbil mal-konklużjonijiet tal-periti;

L-ewwel sottomissjoni tal-konvenut fuq imsemmija però fil-fehma tal-Qorti m'hix fondata. Għalkemm huwa veru li l-ewwel Qorti qalet li meta gie affaċċat bil-prova tal-perizja l-konvenut sempliċement għażel li jissottometti nota ta' kritika u ma għamilx uzu mid-dritt li tagħtih il-liġi li jeskuti l-periti jew li jitloib li jiġu nnominati periti addizzjonali dwar l-aspett kalligrafu, dan ma jfissirx kif qiegħed jippretendi l-konvenut li l-ewwel Qorti injorat

in-nota ta' kritika tiegħu. Dik il-Qorti espressament qalet fis-sentenza appellata li l-kritika li ssottometta l-konvenut għar-rapport peritali u l-istrategemmi li adopera meta pprezentata skrittura dikjaratament falza (fol. 111) ma wassluhix biex tbiddel il-konvinċiment tagħha dwar il-fondatezza tal-konklużjoni peritali. Jidher ċar għalhekk li l-ewwel Qorti hadet in-konsiderazzjoni l-imsemmija nota ta' kritika iżda din in-nota, fil-fehma tagħha, ma kinitx biżżejjed biex iggagħla biex tiddipartixxi mill-konklużjoni peritali;

#### Ikkunsidrat:

Il-konvenut appellant qiegħed jissottometti wkoll li wiehed ma jistax jaċċetta l-korrettezza tal-perizja billi l-magħor parti ta' l-osservazzjonijiet tal-perit tekniku, favur il-ġenwinità tal-firma huma kkwalfikati tant li mill-istess perizja iżjed jirriżultaw disparitajiet bejn il-firma kkontestata u dawk ġenwini milli somiljanzi;

Il-Qorti eżaminat bir-reqqa n-nota elaborata u studjata tal-konvenut f'dan ir-rigward kif ukoll ir-rapport peritali u, wara li hasbitha fit-tul, ma tarax li għandha tiddipartixxi mill-konklużjoni peritali. Hemm simiġjanzi sostanzjali biżżejjed bejn il-firma fuq id-Dokument A fuq imsemmi u l-firem, li l-awtenticità tagħhom m'hix ikkontestata, biex iwasslu lill-Qorti biex taċċetta l-konklużjoni peritali dwar l-aspett tekniku tal-kwistjoni quddiem il-Qorti. Il-varjazzjonijiet li jeżistu, li huma varjazzjonijiet naturali fuq l-istess tema, – dak li l-periti sejhju “*master pattern*”, – m'humiex tali li minhabba fihom il-Qorti għandha tiddipartixxi mill-konklużjoni peritali;

Il-Qorti tixtieq iżżid ukoll li hija taqbel mal-periti li, apparti



l-aspett tekniku, hemm provi biżżejjed biex iwassluha biex taċċetta l-konklużjoni tagħhom li a bażi tal-provi l-verżjoni ta' l-attur hija ferm iżjed attendibbli u verosimili. Il-Qorti ma tistax ma tosservax li hemm diskrepanza rilevanti bejn id-dikjarazzjoni ġuramentata tal-konvenut li akkompanjat in-nota ta' l-eċċezzjonijiet tiegħu u dak li xehed fil-kors tal-kawża. Fil-waqt li fid-dikjarazzjoni tiegħu jgħid li kienet saret skrittura oħra (mhux id-Dokument A) fis-sens li tithallas bħala senserija s-somma ta' Lm2000 jekk l-art tinbiegħ għall-prezz ta' Lm20,000 pagabbli fuq l-att, li meta sar jaf li l-prezz kien se jkun inqas minn dak antiċipat huwa ma riedx ibiġh u li l-attur ipperswadieh biex jagħmel il-kuntratt u naturalment sar ftehim ġdid dwar is-senserija u l-attur għamel dikjarazzjoni li hu jiehu biss mitejn lira Maltija (Lm200), – fid-disposizzjoni tiegħu (fol. 19 u 93) il-konvenut jgħid li l-iskrittura li ffirmata kienet tgħid li jekk il-prezz ikun anqas minn Lm20,000, kien iħallas biss Lm2000 bħala senserija. Id-diskrepanza hija ovvja – fid-dikjarazzjoni ġuramentata tiegħu l-ftehim tal-ħlas ta' Lm200 bħala senserija fil-każ li l-prezz ikun inqas minn Lm20,000 ma giex inkorporat fl-iskrittura li jgħid li ffirmata iżda sar wara meta fil-fatt il-prezz ottenut kien anqas minn dak antiċipat, mentri skond id-deposizzjoni tiegħu, il-ftehim dwar il-mitejn lira Maltija (Lm200) sar fl-iskrittura li jgħid li ffirmata;

Il-Qorti ma tistax ma tagħmilx ukoll din il-mistoqsija: għaliex il-konvenut malli gie ppubblikat il-kuntratt offra li jħallas Lm1000 senserija meta skond hu (sija jekk nieħdu verżjoni waħda tiegħu sija jekk nieħdu verżjoni oħra) kien hemm ftehim li jħallas biss Lm200. Jekk kellu ftehim simili ma' l-attur, għaliex ma offriex Lm200 skond il-ftehim? Ċertament l-ispjegazzjoni li l-konvenut ta li hu offra Lm1000 biex jirraġa l-affari għaliex l-attur beda jgħid li kellu karta (fol. 19) u biex jaqtgħu l-kwistjoni

u ma joqogħdux jikkummidjaw (fol. 93) hija deboli ħafna;

Għal dawn il-motivi l-Qorti tiddeċidi billi tiċhad l-appell u tikkonferma s-sentenza appellata. L-ispejjeż ta' dan l-appell għandhom jithallsu mill-konvenut appellant.

---

---